


लड़कियों की शिक्षा में सुधार के लिए दोनों भाई कर रहे पहल



रोहन झा.



ऋषभ झा.

प्रतिनिधि, अररिया

संयुक्त राज्य अमेरिका में जन्मे व पले-बढ़े रोहन व ऋषभ झा, अक्सर अपने माता-पिता के साथ बिहार के गांवों व विद्यालयों में आते-जाते रहते हैं। इन यात्राओं ने उन्हें एक बेहद अलग सामाजिक, सांस्कृतिक व शैक्षणिक माहौल से अवगत कराया।

उन्होंने अपनी अररिया जिला में रह रहे छात्राएं, अपने भाई-बहनों व परिवार के सदस्यों के लिए महत्वपूर्ण असमानताएं व अवसरों की कमी देखी। कई परिवारों में, पुरुष आमतौर पर महिलाओं की तुलना में अधिक शिक्षा प्राप्त करते हैं। लड़कियां अक्सर स्कूल जाने के बजाय घर के कामों में लगी रहती हैं। इससे दोनों भाई बहुत परेशान हुए व उनमें सामाजिक उत्थान में योगदान देने की रुचि जगी। संयुक्त राज्य अमेरिका लौटने के बावजूद, यह चिंता उनके साथ बनी रही। जिससे उनमें बदलाव लाने की इच्छा प्रेरित हुई।

उनके दादा, सेवानिवृत्त शिक्षक लक्ष्मीकांत झा ने भी उनकी शिक्षा में रुचि को प्रेरित किया। उनका हाल ही में पूरा हुआ शोध पत्र उक्त दिशा में पहला कदम है। शिक्षा की बारीकियों का पता लगाने के लिए, रोहन व ऋषभ ने अपने चाचा प्रभु सुमन व स्थानीय समुदाय की मदद से 506 प्रतिभागियों के साथ एक सर्वे किया। सर्वे से शिक्षा क्षेत्र में लड़कियों की भागीदारी व प्रदर्शन में सकारात्मक रुझान का संकेत मिला है।